

Aparat rəhbəri Şabran rayonunda səfərdə olub



Mətin Kərimli səfər çərçivəsində vətəndaş qəbulu keçirib, bir sıra təhsil müəssisələrində olub, müəllimlərlə görüşüb

Dekabrın 5-də Azərbaycan Respublikası Elm və Təhsil Nazirliyinin Aparat rəhbəri Mətin Kərimli Şabran rayonunda səfərdə olub.

Əvvəlcə Ulu Öndər Heydər Əliyevin abidəsi ziyarət edilib, önünə gül dəstələri düzülüb.

Sonra Şabran şəhər icra nümayəndəliyinin inzibati binası ilə tanışlıq olub. Aparat rəhbərinə binanın fəaliyyəti ilə bağlı məlumat verilib.

Sonra Mətin Kərimli və Quba-Xaçmaz Regional Təhsil İdarəsinin müdiri Coşqun Əliyev Uşaq Gənclər İnkişaf Mərkəzinin binasına baş çəkib, buradakı şəraitlə tanış olublar.

Daha sonra Aparat rəhbəri Heydər Əliyev Mərkəzində vətəndaş qəbulu keçirib. Qəbulda vətəndaşların müraciətləri dinlənilib və onların həlli yolları müzakirə edilib.

Səfər çərçivəsində qonaqlar Şabran şəhərində yerləşən Samir Zülfüqarov adına 3 nömrəli tam orta ümumtəhsil məktəbinin sinif otaqlarına baş çəkiblər. Tədris prosesi ilə tanışlıq zamanı şagirdlərlə səmimi söhbətlər aparıb, onların təhsil nailiyyətləri və gələcək planları ilə maraqlanıblar. Həmçinin Quba-Xaçmaz Regional Təhsil İdarəsinin tabeliyində olan bir sıra ümumtəhsil müəssisələrində çalışan müəllimlərlə görüş keçirilib, təltif olunan təhsil işçilərinə döş nişanları və fəxri fərmanlar təqdim edilib.

